

Dört pursat

Category: Goşgular, Kitapcy
написано kitapcy | 23 январа, 2025
Dört pursat DÖRT PURSAT

Çekip bir gyzyň näzini,
Ötürdim ömrüň ýazyny.

Guçup geliniň gowsuny,
Ötürdim ömrüň tomsuny.

Gaýtalap ýene düýnümi,
Ötürýän ömrüň güýzüni.

Orta goýup çal başymy,
Söýüp ötirin gyşymy.

* * *

Git diýdiň bir ýana alyp başyňy,
Şonda biraz bize boljakmyş ýeňil.
Kirpigme geçirip gözde ýaşymy,
Alysa siňmäge küýlendi köňül.

Ýaryň diýenini etmeli söýseň,
Söymän ýaşap bormy ýüregiň ursa.
...Ýeri, läläm, günäm nämede eýsem,
Ýörän ýolum saňa getirip dursa?!

* * *

Oýundan başlanyp, soň ýazar çyna,
Ömür ýyldan don geýende gatma-gat.
Diňe öz gözüme görünip, ana,
Çagalygym çapyp barýar çybyk at.

Ýyllar maňlaýymda galdyrýar yzyn,
Göz açmankam geçip gitdi deňimden.
«Bukuldym» oýnamda tapmadyk gyzym,

Bu gün söýgim bolup çykýar öňümden.

* * *

Alkymyňa gar degse,
Öňküsinden agarjak.
Ýañagyňa nar degse,
Öňküsinden agarjak.

Saçyňy öpse gije,
Öňküsinden garalar.
Ýylgyryp baksaň, biter,
Kalbymdaky ýaralar.

* * *

Bu gün, gör, açyldy, paş boldy syryň,
Ok bolup, bagrymdan geçdi ol parran.
Galdym bu dünýäde men göwni ýarym,
Bagtyny baglaýar söýgüsin harlan.

Şemala tirkelen ýyllaň düzümi,
Gizläpdir ugrumda ýalan köýşüňi.
Sen söýmän ekeniň meniň özümi,
Sen söýen ekeniň seni söýüşümi.

* * *

Ýaryny eglenmän gözläp tapara,
Ynsana gözleri goşa berlipdir.
Ýarynyň ýanyna ýüwrüp, çapara,
Ynsana aýaklar goşa berlipdir .
Ýarynyň sözüne gulak asara,
Ynsana gulagy goşa berlipdir.
Ýaryny gujaklap, bagra basara,
Ynsana elleri goşa berlipdir.
Ýürek welin, oňa ýeke berlipdir,
Goşalamak oň özüne berlipdir.

* * *

Geldim günämi bilip,
Aýralyk kalbym dilip.

Bosagaň törden gowy,
Ýar bormy ýardan gowy.

Sataşan dek ýat bilen,
Gapyň ýapdyň bat bilen.

Ýapan gapyň akjady,
Ah, kalbymy gapjady.

* * *

Aýyň ak mahmalyn ýapynyp durus,
Synlap gögüň deňze gaçan dürlerin.
Deňiz kenarynyň şu gijesini,
Aýdyň günüň gündizine bermerin.

Ýüregimden ganatlanan arzuwlar,
Uçup barýar öňne düşüp guşlaryň.
Deňiz tolkun atýar öz hanasynda,
Gerdenimde tolkun atýar saçlaryň.

* * *

Okara gözleriň çunlugna çümdüm,
Galdym kirpikleriň belentligine.
Okara gözleriň düýbi ýok eken,
Düşündim men çuňlugyna çuňlugyň,
Hemem belentligiň belentligine.
Gözleriňden çuň çuňlugy görmedim
Kirpikleňden beýikligi görmedim.
Gözleriňe çümdürip,
Hiç çykmaz ýaly etdiň.
Kirpigiňe mündürip,
Dilberim, ýaz kalbyndan
Geçirdiň maňlaýyma
Bagtyňy öz alnyňdan.

* * *

Gam-gussam bulut deý kalbyňa çökmez,
Joşdurmaz şatlygym göwnüňi sähel.
Indi hiç men taýa aýagyň çekmez,
Zülpleriňi sypar bir bigäne el.

Undarsyň bagtyň gujagna dolup,
Ýöne adyň bolar köňlümiň nagşy.
Meni ýatlanyňdan betbagt bolup,
Bagtly bolup meni undanyň ýagşy.

* * *

Gyz wagtyň soradyň: «Bagt nämedir»,
Men jogap tapmadym, gysdym egnimi.
Ykbal ara goýdy aýralyk dagyn,
Gussadan dolduryp, söýen göwnümi.

Gowy günleriňe guwanýan daşdan,
Örtensem-de, ýokdur sözde ýalanym.
Bagtyň nämedigin bilemok,
ýöne
bilýän bagtlydygyn ýary bolanyň.

■ TOW

Tow düşmesin aramyza, dilberim,
Götermäli aýralygyň gülberin.
Bolsun, läläm, diňe zülpleriň towy,
Towlaryň içinde diňe şol gowy.

* * *

Kyn seni görüp ýaşamak
Seni görmän ýaşamak kyn.
Duşuşmaga hakymyz ýok,
Duşuşmazlyk bize mümkin.

Günäli saýýansyň meni

Hem özüni aklaýansyň.
...Düýşüňe girjek bolamda,
Baryan ýolum bekleýänsiň.

* * *

Duşurmaly ykbal
aýyrady bizi,
Ýeňsesin tüňnerdip, etdi diýenin.
Söýginiň manysy nämede bolar,
Her kim alyp dursa ýürek söýenin?

Her birimiz bir kenara öwrüldik,
Aýralyk – suw akyp ýatyr arada.
Kenarlar hiç haçan duşuryp bilmez,
Men arzuw edemok duşmak barada.

Seni dünýä deňäp söýen ýyllarym,
Ömrüme ömürlük sepilen gülap.
Geljege saklaýan saňa söýgimi,
Geçmişe öwürülen ýyllara dolap.

Duşurmaly ykbal
aýyrady bizi,
Durmuşda bolanok hemme diýeniň.
Durmuşyň manysy nämede bolar,
Her kim alyp dursa ýürek söýenin?

* * *

Gyzlar gyza meňzäp biler,
Meňzäp biler ýazlar ýaza.
Güýzler güýze meňzäp biler,
Meňzäp biler yzlar yza.
Meňzäp bilmez söýgi beýg-ä.

* * *

– Ýazyp çykdyň, oglan, goşgy baryny,
Setirlere siňip gitdi ýüregiň.

Ýeke gezek taryplaňok ýaryňy,
Ýa goşga mynasyp dälmi geregiň?

– Beýle söze neneň barýar dilleriň,
Läläm, saňa ýüregimiň yşky kân.
Tarypyňy hiç ýetirip bilmerin,
Ýeri, men nädeýin özüň goşgukaň?

Aşyrguly BAÝRYÝEW. Goşgular